



## سوال

(07) امام بخاریؒ سے قبولیت دعا کی سفارش کی حقیقت؟

## جواب

السلام علیکم ورحمۃ اللہ وبرکاتہ

میڈسٹون جمیل سے محمد اسلم صاحب لکھتے ہیں:

”میرے پاس بخاری شریف جلد اول ہے اس کتاب میں امام بخاریؒ کی زندگی کے حالات بعنوان ”حرف آغاز“ میں بتائے گئے ہیں اور آخر میں مزار بخاری کی برکات کے بعد تحریر فرماتے ہیں کہ امام بخاریؒ کی نماز جنازہ کے بعد جب ان کی قبر پر مٹی ڈالی گئی تو مدت تک اس سے مشک کی مہک آتی رہی اور عرصہ دراز تک لوگ اس مٹی کو بطور تبرک لے جاتے رہے۔

الوافیٰ سمرقندی بیان کرتے ہیں کہ امام بخاری کے انتقال کے دو سال بعد شرقند میں خشک سالی کی وجہ سے قحط نمودار ہو گیا۔ لوگوں نے بارہا نماز استسقاء پڑھی دعائیں مانگیں مگر بارش نہ ہوئی۔ آخر ایک مرد صالح قاضی شہر کے پاس گیا اور اس کو مشورہ دیا کہ تم شہر کے لوگوں کو امام بخاری کی قبر پر لے جاؤ اور وہاں جا کر اللہ تعالیٰ سے دعا مانگو شاید اللہ تعالیٰ قبول کر لے۔ قاضی نے مشورہ قبول کر لیا۔ شہر کے لوگوں نے قبر پر جا کر گریہ و زاری کی اور خشوع و خضوع سے دعا مانگی اور امام بخاری سے قبولیت دعا کی سفارش کی درخواست کی۔ اسی وقت بادل اُڑے اور سات دن تک لگاتار بارش ہوتی رہی۔

اب اس سے ظاہر ہوتا ہے کہ اگر دعا قبول نہ ہو تو کسی ولی کی قبر پر دعا مانگی جاسکتی اور اس سے سفارش کی درخواست کی جاسکتی ہے۔ جب کہ آپ کے ”صراط مستقیم“ میں اکثر پڑھا ہے کہ قبروں پر جانا وہاں دعا کرنا اور وسیلہ بنانا ناجائز ہے۔ مجھ سے میرے دوست بحث کرتے ہیں کہ تم تو قبروں پر جانے کے خلاف ہو جب کہ حدیث کی کتاب میں یہ بات لکھی ہے کہ قبروں پر جا کر دعا مانگ سکتے ہیں۔ جہاں تک میں سمجھا ہوں کہ کتاب ضرور حدیث شریف کی ہے مگر مزار کا واقعہ کوئی حدیث نہیں ہے۔ اگر لوگوں نے مزار پر جانا شروع کر دیا تو اس سے یہ بات کوئی جائز نہیں ہو جاتی۔ اس لئے براہ کرم قرآن و حدیث کی روشنی میں واضح فرمائیں۔

## الجواب بعون الوهاب بشرط صحیحہ السؤال

و علیکم السلام ورحمۃ اللہ وبرکاتہ!

الحمد للہ، والصلاة والسلام علی رسول اللہ، أما بعد!

امام بخاریؒ کے بارے میں اسلم صاحب نے جو واقعہ نقل کیا ہے۔ اس واقعے کے بارے میں یہ بات معلوم ہونی چاہئے کہ یہ واقعہ بخاری شریف کا نہیں اور نہ ہی اسے حدیث کہا جاسکتا ہے۔ بلکہ جن لوگوں نے امام بخاریؒ کی سیرت لکھی ہے اور ان کی زندگی سے متعلق مختلف واقعات بیان کئے ہیں۔ انہوں نے یہ واقعہ بھی نقل کیا ہے جس کا تعلق ان کی وفات کے بعد ان کی قبر سے ہے۔



دوسری یہ بات بھی ذہن میں رہنی چاہئے کہ دین اور شریعت میں کسی مسئلے کے ثبوت کے لئے اصل دلیل اور حجت کے طور پر قرآن و حدیث ہی پیش کئے جاسکتے ہیں۔ ان کے علاوہ کسی بڑی سے بڑی شخصیت کی وہ بات قابل قبول ہوگی جو قرآن و سنت کے مطابق ہوگی ان کی جو بات دین کے ان دو بنیادی سرچشموں یعنی قرآن و حدیث سے متضاد ہوگی وہ شرعی طور پر قابل قبول نہ ہوگی۔ چاہے اس بات کا تعلق کسی کی زندگی سے ہو یا ان کے مرنے کے بعد وہ واقعہ ظہور پذیر ہوا ہو۔

اب بخاری کی جلد اول کے مقدمے میں امام بخاری کی سیرت کے ضمن میں جو واقعہ نقل کیا گیا ہے اور مرسلہ نگار نے بھی تحریر کیا ہے اس میں دو باتوں کا ذکر ہے  
اول: امام بخاری کی قبر کی مٹی سے خوشبو آنا۔

دوم: امام بخاری کی قبر پر جا کر لوگوں کا دعا کرنا اور امام بخاری کی سفارش سے دعا کا قبول ہونا۔

(۱) پہلی بات تو یہ ہے کہ دونوں ہی تاریخی واقعات ہیں۔ ان کی صحت تسلیم بھی کر لی جائے تو یہ قرآن و حدیث کی طرح ہمارے لئے دلیل نہیں بن سکتے۔ قبر کی مٹی سے خوشبو کا آنا ناممکنات میں سے بھی نہیں ہے لیکن اس سے یہ بھی ہرگز ثابت نہیں ہوتا کہ جس قبر کی مٹی سے خوشبو کی مہک آئے یا کوئی دوسری اچھی بات ظاہر ہو وہاں جا کر حاجتیں طلب کی جائیں۔ اگر کسی اچھی بات کا ظہور ہوتا ہے تو اس کا تعلق اس شخصیت کے اعمال سے ہے جو اس قبر میں دفن ہے اور اس کا یہ مطلب بھی نہیں کہ جس قبر سے خوشبو نہیں آتی اس میں دفن ہونے والا نیک نہیں یا اس کے اعمال اچھے نہیں ہوں گے۔ ایسے معاملات کی صحیح حکمتیں اللہ تعالیٰ کی ذات ہی بہتر جانتی ہے۔ دنیا میں بے شمار نیکیوں کا اور صالحین کی قبریں اور مزارات ہیں جہاں سے خوشبو نہیں آتی یا وہاں جا کر دعا کرنے سے بارش نہیں ہوتی تو نعوذ باللہ اس کا یہ مطلب نہیں کہ وہ لوگ نیک نہیں تھے یا ان کے اعمال صالح نہیں تھے نیز مقصد یہ ہے کہ یہ باتیں کسی کام کے کرنے یا نہ کرنے کے بنیاد اور دلیل نہیں بن سکتیں۔

(۲) دوسری بات یہ ہے کہ قبر پر دعا کرنے سے جو بارش ہوئی اس واقعے کو اگر سچا بھی مان لیا جائے تو یہ ہمارے لئے شرعی دلیل نہیں۔ ایسے واقعات تو بہر مذہب کے ماننے والے لپنے بزرگوں ”مذہبی پیشواؤں“ قبر کے مقامات اور دوسری چیزوں کے حوالے سے سنائیں گے اور وہ آپ کو بتائیں گے کہ ہمارا فلاں کام فلاں جگہ جانے سے ہوا یا فلاں ضرورت فلاں بزرگ کی سفارشی دعا سے پوری ہوئی۔ اب اس کا یہ مطلب نہیں کہ ہم ان جگہوں پر دوڑنا شروع کر دیں۔ ہمارے دین کی اساس اس واقعات پر نہیں ہے بلکہ قرآن و سنت کے حقائق پر ہے مگر بد قسمتی سے آج سچے یا جھوٹے بعض واقعات کو بنیاد بنا کر مسلم معاشروں میں شرک پرستی کی بے شمار شکلیں پیدا کر دی گئی ہیں۔ مذکورہ واقعہ بھی ایسے واقعات میں سے ایک ہے۔ کسی قاضی شہر کے کسے یا بادشاہ کے کرنے سے یا لوگوں کے امام بخاریؒ کے مزار پر جانے سے شریعت کا کوئی مسئلہ ثابت ہو جاتا اور بعض اوقات یہ لوگوں کے لئے آزمائش بھی ہوتی ہے اور اللہ کی طرف سے ان کے عقائد کا امتحان بھی ہوتا ہے کہ وہ ایک اللہ کے درپردہ کوئی مار کر بیٹھے ہیں یا ادھر ادھر بھاگنا شروع کر دیں گے۔ ہمارے لئے دلیل تو تب بنتی جب نبی کریم ﷺ کی زندگی کا کوئی ایسا واقعہ بیان کیا جاتا یا کم از کم صحابہ کرامؓ کے دور کے واقعات بتائے جاتے کہ وہ بارش کے لئے یا دوسری ضرورتوں کے لئے آنحضرت ﷺ کی قبر مبارک پر جا کر دعائیں کیا کرتے تھے بلکہ معاملہ اس کے برعکس ہے۔ امام بیہقی نے اپنی سنن میں اور امام ابن تیمیہ نے ”اقتضاء الصراط المستقیم“ میں یہ واقعہ ذکر فرمایا ہے کہ:

”حضرت عمر فاروقؓ کے دور خلافت میں جب تشریف ہوا تو ہرمز کے خزانے میں ایک نقش تھی (جو دانیال کی طرف منسوب تھی) اور اسے قحط کے ایام میں باہر نکالا جاتا تھا تو بارش ہوجاتی تھی۔ حضرت عمرؓ کے حکم سے ایک دن میں تیرہ قبریں نکالی گئیں۔ رات کے وقت انہیں دفن کے کے سب قبریں برابر کر دیں گئیں تاکہ کوئی ان قبروں کو پہچان نہ سکے اور ان کی پرستش شروع نہ ہو جائے۔“

جہاں تک اہل حق پر اللہ تعالیٰ کی رحمت کا تعلق ہے تو وہ زندوں پر بھی ہوتی ہے اور مردوں پر بھی۔ دانیال پر بھی ہو سکتی ہے اور آنحضرت ﷺ پر بھی۔ تمام انبیاء اور صلحاء اس رحمت سے فائدہ مند ہوتے ہیں بلکہ ہم جیسے گناہ گار بھی اسی رحمت کے سہارے ہی رہتے ہیں۔ جہاں تک قبر پرستی کے لئے استدلال کا تعلق ہے دانیال سے نہ اس وقت کسی نے استغاثہ کیا اور نہ اب درست ہے۔ بلکہ حضرت عمر نے اس قبر کو اس قدر مخفی فرمایا کہ نہ اس وقت کوئی اسے معلوم کر سکا اور نہ آج ہی کسی کو اس کا علم ہے۔

اسے گم کر دینا دلیل ہے کہ صحابہ کرامؓ قبر کے ساتھ استغاثہ اور استغاثہ کے تعلق کو ناجائز سمجھتے تھے۔



حضرت عمرؓ کے حکم سے ایسا ہوا اور ایک صحابی نے بھی اس کے خلاف آواز نہ اٹھائی۔ اس سے ظاہر ہوتا ہے کہ ایسے مشرکانہ افعال کے خلاف صحابہ کرامؓ کا اجماع ہے ورنہ وہ جب کسی چیز کو ناپسندیدہ فرماتے تھے تو حضرت عمر سے بھی کھلے طور پر کہہ دیتے تھے۔ (سوالہ ”زیارت قبور“ از: مولانا سلفی)

اس لئے قبروں پر مدد طلب کرنے اور حاجتیں پوری کرنے کے لئے مشکلیں حل کروانے کے لئے جانا ہرگز جائز نہیں ہے۔ حضور اکرم ﷺ اور صحابہ کرامؓ نے جس قسم کی زیارتیں بتائی ہیں ان میں موت یاد کرنے کے لئے قبروں کی زیارت قبر میں دفن شخص کے لئے بخشش کی دعا کرنا شامل ہیں۔

زیارت قبور کی جو شکلیں سنت سے حمایت نہیں انہیں جائز قرار نہیں دیا جاسکتا۔

هذا ما عندي والله اعلم بالصواب

## فتاویٰ صراطِ مستقیم

ص 59

محدث فتویٰ